



सूचना एवं जनसम्पर्क विभाग, बिहार

# प्रेस विज्ञप्ति

संख्या- 303  
07/03/2010

पुलिस का मूल और मौलिक काम नागरिकों की  
हिफाजत है : मुकुन्दपुर का सर्वांगीण विकास किया  
जायेगा :- मुख्यमंत्री

पटना, 07 मार्च 2010 :- बिहार के मुख्यमंत्री श्री नीतीश कुमार ने कहा है कि पुलिस का मूल और मौलिक काम नागरिकों की हिफाजत करना है और उन्हें पूरी निष्पक्षता के साथ तथ्यों के आधार पर काम करना होगा अन्यथा दोषी पाये जाने पर उनके खिलाफ कड़ी कार्रवाई की जायेगी। यह विचार आज बक्सर जिलान्तर्गत सिमरी प्रखण्ड के मुकुन्दपुर गाँव में सभा को संबोधित करते हुये उन्होंने व्यक्त किये।

मुख्यमंत्री ने कहा कि सितम्बर 2009 में एक दुर्भाग्यपूर्ण घटना यहाँ के ग्रामीणों के साथ हुई थी। मीडिया में आयी खबरों के बाद पूरी संजीदगी और गंभीरता से इस घटना को लेते हुये पुलिस महानिरीक्षक स्तर से इसका सुपरविजन कराया गया और उनकी रिपोर्ट तथा तथ्यों के आधार पर कुछ पुलिसकर्मियों पर कार्रवाई भी की गई है। तथ्यों के आधार पर जो निर्दोष लोग इस मामले में फँस गये हैं, उनके साथ भी न्याय किया जायेगा और वैसे मामले उठाये जायेंगे। यह घटना अत्यंत अफसोसजनक है और आपके बीच मैं अफसोस प्रकट करने आया हूँ। उन्होंने कहा कि पुलिसकर्मियों द्वारा की गई ऐसी छिटपुट घटनाओं के कारण पुलिस को दुश्मन नहीं मानना चाहिये बल्कि उन्हें भी समुचित सहयोग प्रदान किया जाना चाहिये।

मुख्यमंत्री ने बैठक में उपस्थित बक्सर के जिलाधिकारी और पुलिस अधीक्षक को निर्देश दिया कि वे अगले सप्ताह— दस दिनों के अंदर इस गाँव में सभी संबंधित पदाधिकारियों के साथ आकर कैम्प करें और लोगों से मिलकर उनकी एक-एक शिकायतों को ठीक से सुनकर उनका समुचित निष्पादन शिविर में ही करें। इस गाँव के सभी विधवाओं, विकलांगों और वृद्धजनों का पेंशन स्वीकृत किया जायेगा। यहाँ के विकास के सभी अन्य कार्य सुनिश्चित किये जायेंगे। इस गाँव तक आने वाली सड़क और उस पर एक बड़े पुल का निर्माण भी कराया जायेगा। इसके लिए उन्होंने सभास्थल से ही ग्रामीण कार्य विभाग के प्रधान सचिव श्री शशि शेखर शर्मा को दूरभाष पर निर्देश दिया कि इस गाँव की सड़क और पुल के निर्माण के लिए दो-तीन दिन में अभियंताओं और वरीय अधिकारियों की एक टीम भेज दी जाय।

मुख्यमंत्री ने प्रदेश में पिछले चार वर्षों में हो रहे विकास कार्यों, बदलती हुई सकारात्मक छवि तथा दुनिया में विभिन्न स्तरों पर बिहार की तेजी से बढ़ रही विकास दर की चर्चा का उल्लेख करते हुये कहा कि अब बिहार के लोगों का स्वाभिमान जाग चुका है। बिहार के बाहर भी बिहार के लोग अब अपनी पहचान छिपा नहीं रहे हैं बल्कि गौरव के साथ बता रहे हैं कि वे बिहार के हैं। प्रदेश में बने शान्ति, सद्भावना और भाईचारे के माहौल की चर्चा करते हुये उन्होंने लोगों से अपील की कि हर हाल में आपसी भाईचारे और साम्प्रदायिक सौहार्द्र के इस माहौल को बनाये रखें तो बिहार और तेजी से विकास की ओर बढ़ेगा तथा देश की प्रगति में अहम योगदान करेगा।

इस अवसर पर मुख्यमंत्री के साथ पुलिस महानिदेशक श्री नीलमणि, बिक्रमगंज के विधायक श्री जयकुमार सिंह, पटना के पुलिस महानिरीक्षक श्री पी०एन० राय, डी०आई०आई० श्री ए०के० अम्बेदकर तथा बक्सर के जिलाधिकारी और पुलिस अधीक्षक भी उपस्थित थे। सभा का संचालन और इसकी अध्यक्षता श्री सुभाष कुमार यादव ने की। इस अवसर पर स्थानीय ग्रामीण सर्वश्री रामवरण यादव, गौरी राय, राम अवधेश, डॉ० दाउद, रामकुमार निषाद और वरिष्ठ जदयू नेता राम बिहारी सिंह भी उपस्थित थे।

\*\*\*\*\*